

[२७६] त्विषेदेवतायामकारश्चोपधाया अनिट्त्वं च । (म. भा. २. १३१)

त्वष्टा^१ ।

[२७७] क्षदेश्च^२नियुक्ते । (म. भा. २. १३१)

क्षत्ता । क्वचिदधिकृत उच्यते ।

[२७८] छन्दसि तृच् च । (म. भा. २. १३१)

क्षतृभ्यः^३सङ्ग्रहीतृभ्यः (वा. सं. १६. २६) । स्वरे विशेषः ॥

अलङ्कृन्निराकृन्नप्रजनोत्पचोत्पतोन्मदरुच्यपत्रपट्टतृधुसहचर इण्णुच् । (१३६/३११६)

अलङ्कृजादिभ्यो^४धातुभ्यः तच्छीलादिषु कर्तृषु इण्णुच् प्रत्ययो भवति । अलङ्करिण्णुः । निराकरिण्णुः । प्रजनिण्णुः । उत्पचिण्णुः । उत्पतिण्णुः । उन्मदिण्णुः । रोचिण्णुः । अपत्रपिण्णुः । वर्तिण्णुः । वर्धिण्णुः । सहिण्णुः । चरिण्णुः ।

[२७९] ^५अलङ्कृजो मण्डनार्थाद् युचः पूर्वविप्रतिषेधेनेण्णुज् वक्तव्यः ।

णेश्छन्दसि । (१३७/३११७)

ण्यन्ताद् धातोः छन्दसि विषये^६तच्छीलादिषु कर्तृषु इण्णुच् प्रत्ययो भवति । 'दृषदं^७धारयिण्णवः' (शां. आ. १२. २) । 'वीरुधः^८पारयिण्णवः' (ऋ. १०. ९७. ३) ॥

भुवश्च । (१३८/३११८)

भवतेर्धातोः छन्दसि विषये^६तच्छीलादिषु इण्णुच् प्रत्ययो भवति । भविण्णुः (मं. सं. १. ८. १) । योगविभागः उत्तरार्थः । चकारोऽनुक्तसमुच्चयार्थः । ^९भ्राजिण्णुना लोहितचन्दनेन ॥

ग्लजिस्थश्च क्स्नुः । (१३९/३११९)

छन्दसि इति निवृत्तम् । ग्लजिस्था इत्येतेभ्यो धातुभ्यः, चकारात् भुवश्च तच्छीलादिषु क्स्नुः प्रत्ययो भवति । ग्लास्नुः । जिण्णुः । स्थास्नुः । भूण्णुः । गिच्चायं प्रत्ययो न कित् । तेन स्थः ईकारो न भवति । 'क्डिति च' (१. १. ५/२२१७) इत्यत्र गकारोऽपि चर्त्वंभूतो निर्दिश्यते, तेन गुणो न भवति । 'श्र्युकः किति' (७. २. ११/२३८१) इत्यत्रापि गकारो निर्दिश्यते, तेन भुव इड् न भवति ।

1. देवता इत्यधिकम् ह. 2. युक्ते फ. 3. संगृहीतृभ्यः ड. 4. धातुभ्यः - कर्तृषु नास्ति फ. 5. वाक्य-
मिदं नास्ति अ. ब. क. ड. फ. 6. तच्छीलादिषु कर्तृषु नास्ति अ. ह. 7. धारयिण्णुः ह. 8. वीरुधः नास्ति फ.
9. भ्राजिण्णुः फ.